

26. Iċ-Ċentufolju

Ma' tul ix-xhur li torqom
il-fjuri ta' ġol-ġnien
Ommna n-Natura taħli
fuqhom ta' ġmielha l-lwien:

L-ikħal ta' ħbub ġhajnejha
fuq l-iris kaħlanin;
il-qroll ta' fuq xofftejha
fix-xoffa tal-peprin;

Ir-roża ta' ħaddejha
tal-ġiżi fil-ħargiet;
u fil-papoċċi s-sfura
tat-toppu u n-nokkiet.

Iżda fix-xtieli mxabbta
taċ-ċentufolji kbar
Ommna n-Natura ddendel
qalbha ħuġġieġa nar,

Mimlija kollha fwieħa
u benna ta' bla ħjiel;
ah! l-ebda ward ma jagħleb
taċ-ċentufolji l-ġmiel.